

ఉత్తేజకరంగా జరిగిన అక్టోబర్ విప్లవ శత వార్షికోత్సవ సభ



అక్టోబరు విప్లవ శత వార్షికోత్సవం సందర్భంగా విజయవాడలో వేదికపై కళాకారుల సాంస్కృతిక ప్రదర్శనలు - బహిరంగసభలో ప్రసంగిస్తున్న కా. సుబోధ్మిత: వేదికపై ఇతర వక్తలు

విజయవాడ, 7-11-17 :

మానవాళికి కొత్త తెలుగు చూపిన అక్టోబరు సోషలిస్టు విప్లవం జరిగి వందేళ్లు పూర్తయిన సందర్భంగా 7-11-17న విజయవాడలో సిపిఐ(ఎం-ఎల్) కేంద్రకమిటీ ప్రజాప్రదర్శన, బహిరంగ సభలను నిర్వహించింది. ఆంధ్రప్రదేశ్ లోని వివిధ జిల్లాలనుండి, తమిళనాడు, తెలంగాణ, కేరళ, కర్ణాటక, ఒడిషా, మహారాష్ట్ర, ఢిల్లీలనుండి వేలాదిమంది ప్రజలు ఈ సభకు హాజరయ్యారు.

సోవియటు ప్రజలు విజయవాడ నగరానికి బహూకరించిన లెనిన్ విగ్రహానికి పుష్పాంజలి ఘటించటంతో శతవార్షికోత్సవ కార్యక్రమం ప్రారంభమైంది. ట్రాఫిక్ సమస్యల పేరుచెప్పి ప్రభుత్వం ఊరేగింపుకు అనుమతించివ్వలేదు. అయినప్పటికీ ఊరేగింపును నిర్వహించారు. సమాజంలోని వివిధ వర్గాలకూ, సెక్షన్లకూ ప్రాతినిధ్యం వహిస్తున్న ప్రదర్శకులు ఎర్రజెండాను ఎత్తివట్టి నడిచారు. “అక్టోబరు విప్లవం చిరస్థాయిగా నిలుచుగాక”, “మహానాయకులు లెనిన్, స్టాలిన్ లకు రెడ్ శాల్యూట్స్”, “మార్క్సిజం - లెనినిజం వర్ధిల్లాలి” అంటూ వారిచ్చిన నినాదాలు నగర వీధులలో ప్రతిధ్వనించాయి. ఊరేగింపు ఒకచోట దాటడానికి దాదాపు గంటసమయం వట్టింది.

ప్రదర్శనకు ముందుభాగాన సాంస్కృతికరంగ కార్యకర్తలు జానపద నృత్యాలతో నడవగా, ఆ తర్వాత సిపిఐ(ఎం-ఎల్) కేంద్ర, రాష్ట్ర నాయకులు నడిచారు. ప్రజాప్రదర్శన బహిరంగసభాస్థలైన జింఖానా గ్రౌండుకు చేరింది. సాంస్కృతికరంగ కార్యకర్తలు అమరవీరులనూ, అక్టోబరు విప్లవాన్ని, సోషలిజాన్ని కీర్తిస్తూ పాటలు పాడారు.

బహిరంగ సభకు **పార్టీ కేంద్రకమిటీ సభ్యులు కామ్రేడ్లు జి.విజయకుమార్, శంభుమహతో, సుశీల్ నలు** అధ్యక్షత వహించారు. మొదటిగా ఉపన్యసించిన **సిపిఐ(ఎం-ఎల్) సిజిసిఎమ్ కా.పి.జనవంతరావు** అక్టోబరు విప్లవానికి దారితీసిన పరిస్థితులనూ, వాటిని కా.లెనిన్ విప్లవ పురోగమనానికి వినియోగించిన తీరునూ వివరించారు. మానవాళి చరిత్రలో మొదటిసారిగా పీడిత వర్గాన్ని రాజ్యాధికారంలో నిలిపిన విప్లవమే అక్టోబరు విప్లవమని చెప్పారు. పెట్టుబడిదారీ విధానానికి రెండువందల ఏళ్లకు పైగా పట్టిన అభివృద్ధిని అక్టోబరు విప్లవం నెలకొల్పిన సోషలిస్టు సమాజం మూడు దశాబ్దాలలో సాధించగలిగిందంటే; అది కూడా పెట్టుబడిదారీ విధానానికి ఈనాటికీ సాధ్యంకాని ఆకలి, దారిద్ర్యాలను తొలగించి సాధించిందంటే - దానికి కారణం శ్రామికవర్గ నియంతృత్వమేనని అన్నారు.

అక్టోబరు విప్లవ ప్రాధాన్యత రష్యాకే పరిమితంకాదనీ, అది ప్రపంచ దేశాలన్నింటికీ ప్రాధాన్యత కలిగివుందని అన్నారు. వలసపాలన పడఘట్టనల క్రింద నలిగిపోతున్న వలస, అర్ధవలస, పరాధీన తూర్పు దేశాలకు విమోచనా మార్గాన్ని చూపిందని, జాతీయ విముక్తి ఉద్యమాలకు బాసటగా నిలిచిందనీ అన్నారు.

‘సోషలిస్టు వ్యవస్థ ఉత్పత్తయితే మరోసారి రెండవ ప్రపంచ యుద్ధంతో నిరూపితమైంది. పశ్చిమాన యూరపు దేశాలన్నీ జర్మన్ దురాక్రమణ ముందు నిలువలేకపోగా, సోవియట్ రష్యా ప్రజలు ఫాసిస్టు జర్మనీని మట్టికరిపించారు. కా.స్టాలిన్ చెప్పినట్లుగానే ఫాసిజం ఓటమి సామ్రాజ్యవాద శిబిరాన్ని మొత్తంగా బలహీన పరిచింది. వలస, అర్ధవలస దేశాలలో జాతీయ విముక్తి ఉద్యమాల వెల్లువకు దారితీసింది. భారత కమ్యూనిస్టు ఉద్యమం అక్టోబరువిప్లవ విజయం నుండి ఉత్తేజాన్ని పొందింది. దోపిడీ, అణచివేతలకూ, భూస్వామ్య విధానానికీ, వలసపాలనకూ వ్యతిరేకంగా అనేక వీరోచిత పోరాటాలను నడిపింది.’

ఈ క్రమంలో అది మితవాద, అతివాద ధోరణులకు గురై తప్పులు చేసిందని, వాటిని సరిచేసుకుని పురోగమించే క్రమంలో వుందని అన్నారు. అక్టోబరు విప్లవస్ఫూర్తిని భారత ప్రజలకందించి, వారిని వర్గపోరాటాల్లోకి సమీకరించి నూతన ప్రజాస్వామిక విప్లవాన్ని విజయవంతం చేసే కృషిలో నిమగ్నం కావటమే నేటి కర్తవ్యమంటూ కా. జనవంత తన ఉపన్యాసం ముగించారు.

పార్టీ కేంద్రకమిటి సభ్యులు కా|| సుబోధ్మిత్రా విప్లవోద్యమ నిర్మాణంలో సిద్ధాంత, రాజకీయ పోరాటాల ప్రాధాన్యతను వివరించారు. విప్లవపార్టీ లేకుండా విప్లవం వుండదన్న లెనిన్ సూత్రీకరణను వివరించారు. నరోద్ధిజం, రివిజనిజం, కాల్కీయిజం మొదలగు పెదధోరణులకు వ్యతిరేకంగా సాగించిన పోరాటాలలో బోల్షివిక్ పార్టీ రాటుదేలిన తీరును వివరించారు. విప్లవోద్యమ పురోగమన క్రమంలోని వివిధ దశలలో తలెత్తిన పెదధోరణులనూ, వాటిపై లెనిన్ సాగించిన అవిశ్రాంత పోరాటాలనూ వివరించారు. ఈ పోరాటాల ఫలితంగానే రష్యాప్రజల రాజకీయ చైతన్యం వున్నత స్థాయికి చేరిందని, అందువల్లనే విప్లవానికి ముందూ తర్వాతా కూడా సామ్రాజ్యవాదులు సాగించిన, విద్రోహ చర్యలను ప్రజలు వమ్ముచేయగలిగారని అన్నారు.

‘కాలెనిన్ తర్వాత కా||స్టాలిన్ కూడా సిద్ధాంత రాజకీయ పోరాటాలను పార్టీ లోపలా, బయటా కూడా కొనసాగించారు. ఒకదేశంలో సోషలిజం నిర్మాణం సాధ్యంకాదన్న ట్రాట్స్కీ వాదనను ఓడించి రష్యాలో సోషలిస్టు నిర్మాణాన్ని కొనసాగించారు. ఈ నిర్మాణక్రమంలోని వివిధ దశల్లో కామిన్వే, జినోవీవ్ తదితరులు తెచ్చిన అనేక తప్పుడు వాదనలను ఓడించారు.

కనుక ప్రపంచ ప్రజల శతృవైన సామ్రాజ్యవాదాన్ని ఓడించాలంటే మార్క్సిజం - లెనినిజాన్ని ఆధారం చేసుకుని శ్రామిక వర్గాలను చైతన్యవంతం చేయాలి.’ తప్పుడు ధోరణులకు వ్యతిరేకంగా జాగరూకత కలిగివుండి, రాజకీయ, సైద్ధాంతిక పటిష్టతగల కమ్యూనిస్టు పార్టీని నిర్మించాలని, ఇదే అక్టోబరువిప్లవం మనకు నేర్పిన పాఠమని చెప్పారు.

పార్టీ కేంద్రకమిటి సభ్యులు కా||అలోక్ ముఖర్జీ ప్రపంచ శాంతికొరకు సోవియట్ రష్యా సాగించిన కృషిని వివరించారు. మొదటినుండి ఈ ప్రయత్నాలను సామ్రాజ్యవాద దేశాలెలా వమ్ముచేస్తూ వచ్చాయో వివరించారు. మొదటి ప్రపంచయుద్ధం ముగిసిన తర్వాత వచ్చిన వర్సెయిల్సంధి ఎలా శాంతిని తీసుకురాలేదో వివరించారు. ‘సోషలిస్టు రష్యాను నాశనం చెయ్యాలన్న లక్ష్యంతో సామ్రాజ్యవాదులందరూ చేతులు కలిపారు. సామ్రాజ్యవాద వ్యవస్థ, సంక్షోభం ఫాసిజానికి దారితీసింది. ఫాసిజం ప్రమాదాన్ని గుర్తించి సోవియట్ యూనియన్ ఎన్ని ప్రతిపాదనలు చేసినా సామ్రాజ్యవాదులు పట్టించుకోలేదు. ఫాసిస్టు జర్మనీని రష్యా వైపు మళ్లించేందుకు దానికి సహాయమందించారు. దీనితో పుంజుకున్న హిట్లర్ యూరపు దేశాలను ఆక్రమించుకుంటున్నా, చివరివరకూ రష్యవైపు మళ్లించాలన్న లక్ష్యంతోనే అవి వ్యవహరించాయి.’ కాగా సోవియట్ రష్యా జర్మనీతో ఒప్పందం చేసుకుని కొంతకాలం దానినెలా నిలువరించిందో కా|| అలోక్ వివరించారు. ఈ నిర్బుద్ధ సమయాన్ని వినియోగించుకుని అన్నిరకాలుగా యుద్ధానికి రష్యా సాగించిన సన్నాహాలను వివరించారు. రష్యాలోని ప్రతి కుటుంబం తన సభ్యుడొకరిని ఈ యుద్ధంలో కోల్పోయి ప్రపంచాన్ని ఫాసిస్టు ప్రమాదాన్నుండి కాపాడిందని చెప్పారు.

రెండవ ప్రపంచయుద్ధంలో సోవియటు రష్యా నిర్వహించిన పాత్రను కొనియాడారు. సామ్రాజ్యవాదమంటే యుద్ధమని మరోసారి నిరూపితమైందనని, ఫాసిజం ఓటమి సామ్రాజ్యవాద శిబిరాన్నే బలహీన పరుస్తుందన్న జాతీయ విముక్తి ఉద్యమాలు పెల్లుబుకుతాయన్న స్టాలిన్ సూక్తి నిరూపితమైందన్నారు. సోషలిజం మాత్రమే ప్రజల చొరవనూ, సృజనాత్మకతనూ వెలికితీసుకురాగలదని నిరూపితమైందన్నారు.

కా|| జి.విజయకుమార్ అక్టోబరు విప్లవ ప్రాశస్త్యాన్నీ, భారత విప్లవోద్యమానికి అది చూపిన మార్గాన్ని విశదీకరించారు. ఈనాడు సామ్రాజ్యవాద యుద్ధాలను వ్యతిరేకించి జాతీయ విప్లవశక్తులకు సమర్థనగా నిలవాల్సిన అవసరాన్ని వివరించారు. అణ్ణాయుధాలు తయారుచేస్తున్నదన్న వంకతో ఉత్తరకొరియాపై ట్రంప్ సాగిస్తున్న బెదిరింపులను ఖండించారు. అణ్ణాయుధాల తయారీ సేకరణ హక్కు ప్రతి దేశానికీ వుందని తెలిపారు.

ఆంధ్రప్రదేశ్ రాష్ట్రకమిటి తరపున కా||రూస్సీ వందన సమర్పణతో బహిరంగసభ ముగిసింది.

ఎత్తిన జెండా దించకోయ్ (నిశ్చలన దృశ్యరూపకం)

బహిరంగ సభానంతరం ప్రజాకళాకారుల సమాఖ్య నిర్వహణలో ‘ఎత్తినజెండా దించకోయ్’ అనే నిశ్చలన దృశ్యరూపకం ప్రదర్శించారు. మొత్తం 14 నిశ్చలన దృశ్యాలతో, ప్రతి దృశ్యానికీ వెనుక నుండి వ్యాఖ్యానం చెబుతూ, అలాగే దృశ్యానికీ, దృశ్యానికీ నడుమ వ్యాఖ్యానం కొనసాగిస్తూ సాగిందీ నిశ్చలన దృశ్యరూపకం.

ఎర్రజెండాను ఎత్తిపడుతున్న శ్రమజీవుల “ఓ అరుణ హతాకమా!”తో ప్రారంభమయే దృశ్యం నుండి “పదండిరా పదండిరా అందరమొకటై పదండిరా” అంటూ ప్రజా పోరాట రంగంలోకి సంఘటితంగా సాగి రండని యిచ్చే పిలుపునిచ్చింది. ఈ నడుమ తెలంగాణా, శ్రీకాకుళం, నగ్గల్బర్గ్ పోరాటాలు వాటి నేపథ్యాలూ, పాలకులు విప్లవకారులపై పెట్టే కుట్రకేసులూ, సాగిస్తున్న ఎన్కౌంటర్లూ మరోవైపు దేశాన్ని సామ్రాజ్యవాదానికి దాసోహం చేస్తున్న దళారీ విధానాలూ వాటి ఫలితంగా రైతాంగపు ఆత్మహత్యలూ, గ్రామీణుల వలసలూ ఒకొకటొకటే దృశ్యమానమైంది. ఆయా దృశ్యంలోని భావాన్ని ప్రేక్షకులు అర్థం చేసుకునే విధంగా ప్రజాకళాకారులు నిశ్చలన రూపంలో దృశ్యం కళ్ళకు కట్టేట్టు చేయడంతో, ఎర్రజెండా చరిత్రకు వ్యాఖ్యానం ద్వారా అర్థం చేసుకోగలిగారు. ప్రదర్శన క్రమంలో దృశ్యానికి అనువుగా పాడిన పాటలు ప్రేక్షకులను ఆకట్టుకున్నాయి. 35 నిమిషాలపాటు ఈ ప్రదర్శన ఉత్తేజకరంగా సాగింది.



అక్టోబరు విప్లవ శత వార్షికోత్సవం సందర్భంగా విజయవాడలో జరిగిన ప్రదర్శన²⁰ దృశ్యాలుepo_1